

સંશોધનની દૃષ્ટિ

એક ભક્તકવિ પોતાના પરમ શ્રદ્ધાભાજન પુરૂષની પરમ શાંતિમય આકૃતિનું વર્ણન કરતાં કહે છે કે:—

“યૈઃ શાન્તરાગરુચિભિઃ પરમાણુસિસ્ત્વં
નિર્માપિતસ્તિભુવનૈકલલામભૂત ।

તાવન્ત એવ સ્વલુ તેડવ્યગ્નવઃ પૃથ્વીવ્યાં
યત્ તે સમાનમપરં ન હિ રૂપમસ્તિ ॥ ૧૨

(મક્ષામરસ્તોત્ર)

ભાવાર્થ: હે નાથ! તારું રૂપ પરમશાંતિમય છે, કશ્ચુ-
રસથી તરખોળ છે અને તારા જેવી પરમસૌમ્ય અને કશ્ચુમય
આકૃતિ બીજી ક્યાંય જોવા મળતી નથી. કારણ કે જગતમાં જેટલાં
જેટલાં પરમશાંતિમય પરમાણુઓ હતાં તે બધાં જ તારી આકૃતિના
નિર્માણમાં જ ખર્ચાઈ ગયાં છે. હવે એવા પરમશાંતિમય એક પણ
પરમાણુ બચેલ નથી કે જેનાથી તારા જેવી બીજી પરમશાંતિમય
આકૃતિનું નિર્માણ થઈ શકે માટે જ આ આખા જગતમાં તારા
જેવું પરમશાંતિમય રૂપ અને પરમસૌમ્ય આકૃતિ દીક્ષામાં આવતી નથી.

ઉક્ત સ્તુતિવાક્યને વાંચી વા સાંભળી કાંઈ ખરેખર જ એમ
કહેવા તૈયાર થાય કે ‘હવે જગતમાં એક પણ અણુ પરમશાંતિમય-
રૂપના નિર્માણ માટે બચેલ નથી અને એવાં જેટલાં જેટલાં
અણુઓ હતાં તે બધાં જ ભગવાનના પરમસૌમ્યરૂપના નિર્માણમાં
જ ખર્ચાઈ ગયાં છે અને એમ છે માટે જ ભગવાનની યસ્ય
સરખી પરમશાંતિમય બીજી આકૃતિનું નિર્માણ કેમ થઈ શકે? ન
થઈ શકે તો એવી કાંઈ બીજી આકૃતિ ન હોવા એ તદ્દન
સ્વાભાવિક છે’—આ રીતે સ્તુતિવાક્યના શબ્દમાંથી નીકળતા કેવળ
વાચ્ય અર્થને જ જે પ્રધાન સમજે અને તે જ પ્રમાણે પ્રતિપાદન
પણ કરે તે મનુષ્ય, સાહિત્યની ભાષાને સમજતો જ નથી અથવા
તેનામાં વસ્તુના સ્વરૂપને પૃથક્કરણ સાથે સમજવા જેટલી સંશોધન-
દૃષ્ટિ નથી અને એમ છે તેથી જ તે, ભગવાનના રચ્યરૂપમાં જ
પોતાની દૃષ્ટિને અટકાવી ભગવાનને લગતો ખરો પરમાર્થ સમજવા
તૈયાર થઈ શકતો નથી અને તેમ કરતો તે, સત્યને બદલે અર્ધ
સત્યને પૂજવા તૈયાર થયેલ છે જેથી ઘણીવાર જીવનવિકાસને બદલે
જીવનનો હાસ જ થવા કરે છે. એક અનુભવી પુરૂષે ગાયું છે કે—

“જે જિનદેહપ્રમાણને સમવસરણાદિ સિદ્ધિ

વર્ણન સમજે જનનું રોકી રહે નિજ બુદ્ધિ ॥

અસ્તુ.

હવે આપણે અહીં એ વિચાર પ્રસ્તુત છે કે ઉક્ત સ્તુતિવાક્યનો
કેવળ વાચ્યાર્થ કેમ ન ઘટે? એને સાહિત્યની ભાષામાં અલંકારિક
અર્થ શા માટે માનવો?

ઉપરનું સ્તુતિવાક્ય આદિનાથ ભગવાનની સ્તુતિરૂપ છે. કેવળ
અહીં તેનો વાચ્યાર્થ જ લેવામાં આવે તો બીજા ત્રેવીશ તીર્થંકરોનાં
પણ પરમશાંતિમયરૂપ છે તેમનું નિર્માણ શી રીતે થશે?
અથવા જેટલા જેટલા વીતરાગપુરૂષો જગતમાં થઈ ગયા છે, થય
છે—વિઘ્નમાન છે, અને થનારા છે તે તમામની આકૃતિ પરમશાંતિ-
મયી જ હોય છે એટલે તેમની એ આકૃતિનું પણ નિર્માણ શી
રીતે થશે? અહીં વાચ્યાર્થને જ લેતાં આ રીતે મોટા વિરોધ
ઉભો થાય છે. માટે જ અહીં તેના વાચ્યાર્થને ન લેતાં સાહિત્યની
ભાષામાં તેને અલંકાર અર્થ માનીને જ ચાલવું જોઈએ અને કાવ્યનો
અર્થ એટલે જ સમજવો જોઈએ કે આદિનાથ ભગવાનનું રૂપ પરમ-
શાંતિમયી સુદ્રાવાણું હતું. આ સિવાય એ સ્તુતિવાક્યનો બીજો કાંઈ
અર્થ ન જ સંભવી શકે. વસ્તુસ્થિતિ આવી જ છે છતાં જે પેલી
પરમાણુવાળી હકીકતને જ પકડી રાખે અને શબ્દશઃ ખરેખરી જ
સમજે તો તે માટે એમ કહેવું જરૂરી છે કે એવી ખોટી પકડ
રાખનારમાં સત્ય પારખવા જેટલી સંશોધનદૃષ્ટિ જ નથી.

શાસ્ત્રમાં કે સૂત્રમાં આવી કાંઈ એક જ હકીકત નથી
આવતી, આવી આવી અલંકારમયી ભાષામાં લખાયેલી સેંકડો
હકીકતો નોંધાયેલી છે, જેમાંની કેટલીક તો એવી અદ્ભુત રસમય
છે કે બીજો અજેન વાંચનાર તો તેવી હકીકતને પુરાણોની હકી-
કતોની હરોળમાં મૂકી કેવળ ગાંડપણુભરેલી કહે તો નવાઈ ન કહેવાય.
એવી સર્વ હકીકતો અહીં કહેવા ન મેસાય; પરંતુ તેમાંની એકાદ
એ ને વાનકીરૂપે અહીં રજૂ કરવી જરૂરી છે.

કલ્પસૂત્ર સાંભળતાં તેની દીક્ષામાં જ નોંધાયેલી આવી અનેક
હકીકતો આપણા સાંભળ્યામાં વારંવાર આવ્યા કરે છે. મેરૂંપ, પ,
ગર્ભાપહાર, વારેવારે ઇંદ્રનું આગમન, રાત્રીએ દેવકૃત જન્મભિષેક,
કળશોના માપનું વર્ણન અને ચૌદપૂર્વોને લખવા માટે શહીના
પરિમાણનું વર્ણન વગેરે. આમાંની અહીં છેલ્લી જ એ હકીકતો
વિષે લખવા ધારેલ છે, બીજી હકીકતો વિષે વળી અવસરે
જરૂર લખાશે.

ભગવાનના જન્મભિષેક પ્રસંગે વપરાયેલા કળશોનું પરિમાણ
અને સંખ્યા વિશે ખુલાસો કરતાં દીક્ષાકાર એક ગાથા આ પ્રમાણે
રોકે છે.

“પગ્ની સજોજ્જનુતુંગો વારસ જોઅણાઈ વિવ્ધારો ।

જોઅણમેગં નાલુઅ ઇગકોડી સદ્દિલક્ષ્ણાઈ ॥”

(કલ્પસૂત્ર-ભગવાનનો જન્મભિષેક)

ભાવાર્થ:—અભિષેક વખતે દેવોએ વાપરેલો એક એક
કળશ પચ્ચીશ યોજન એટલે સો ગાઉ ઊંચો, બાર યોજન એટલે
અડતાળીશ ગાઉ પહોળો અને તે દરેક કળશનું નાળયું એક
યોજનનું એટલે ચાર ગાઉનું. (આ નાળયું ચાર ગાઉનું પહોળું
કે લાંબું તેનો ખુલાસો મળ્યો નથી.) આવા આવા એક બે કળશ
નહીં પણ એક કોડ અઢે સાઠ લાખ કળશ સમજવાના છે.

જૈનશાસ્ત્રમાં અને બીજા શાસ્ત્રોમાં પણ પડિત માટે
બુદ્ધ શબ્દ વપરાયેલો છે અને દેવો માટે વિબુદ્ધ શબ્દ વપરાયેલ
છે. બુદ્ધ કરતાં જેનામાં વિશેષ વિવેક હોય તેને વિબુદ્ધ કહેવાય એ
વાત સુવિદિત છે. ભગવાનનો જન્મ થતાં પ્રથમ દેવો તેમનો
જન્મભિષેક રાત્રે જ કરે છે. તાણું જન્મેલું માનવી બાળક પ્રથમ
દિવસે એક વાસાનું કહેવાય છે એ રીતે વાસાના બાળકરૂપ મહા-
વીરનો અભિષેક કરવા સાર કેટલું પાણી અપેક્ષિત હોય એ વિબુદ્ધો,
બુદ્ધો કરતાં વધારે વિચારી શકે છે. વળી, એક વાસનું બાળક
કેટલા પાણીનો પ્રવાહ સહી શકે એ પણ હકીકત તેમના ધ્યાન
બહાર ન હોઈ શકે. વર્તમાનમાં જખરજસ્ત બળવાળા અને
કસાયેલ શરીરવાળા મદ્દો પણ કાંઈ એવા જખરજસ્ત વેગથી
પડતા ઘોષ નીચે બેસી શકતા નથી તો પછી આ એક વાસાનું
માનવી બાળક સો ગાઉ ઉંચા અને અડતાળીશ ગાઉ પહોળા એવા
એક સમુદ્ર જેવા કળશના ચાર ગાઉના નાળયામાંથી પડતા પાણીના
પ્રવાહ નીચે શી રીતે બેસી શકે? એ એક વાત. એવા નાના
બાળકને નવરાવવા આટલા બધાં પાણીની પણ શી જરૂર
હોઈ શકે? એ બીજી વાત. વળી, ઉપર કહેલા પરિમાણ-
વાળા, એક કરોડ અને સાઠ લાખ કળશોમાંથી પડતો પાણીનો
પ્રવાહ આખા અમદાવાદ જેવાં અનેક નગરોને તાણી જવા
પૂરતો છે તો પછી તેની નીચે રહેલા એક વાસાના બાળકની
શી સ્થિતિ થાપી એ ત્રીજી વાત. ચોથી વાત એ છે કે
આટલા બધા પાણીનો આવો નિરર્થક વ્યય કરનારા એ
વિબુદ્ધો કેવા હશે? સો ગાઉ ઊંચો અને અડતાળીશ ગાઉ પહોળો
એક કળશ એટલે શું અર્થાત્ એવા એક કળશની સરખામણી
મુંબઈની પટ્ટીમાં આવેલા અરબી સમુદ્ર સાથે કરી શકાય અથવા
સરખામણીમાં એ અરબી સમુદ્ર કદાચ નાનો પણ પડે જ્યારે એક
કળશ એક અરબી સમુદ્રની હોડનો હોય અને એવા એવા એક
કરોડ અને સાઠ લાખ કળશો ભેગા થાય ત્યારે એ પાણી કેટલું?

એ કળશો તો મોટા મોટા પહોડ જેવા હંચા જ હોય-આ બધું વિચારતાં આ ગાથાનો અક્ષરાર્થ જ સાચો સમજીએ તો વિયુધોની યુધ્ધિનું દેવાળું જ નીકળ્યું કહેવાય અને આ અભિષેકમાં વિવેક તો તણાઈ જ ગયેલો ભાસે એવું છે. ત્યારે આ ગાથાનો અક્ષરાર્થ ન લેતાં એનો લક્ષ્યાર્થ લેવો જરૂરી છે. અને તે દ્વારા એમ જાણી શકાય કે ભગવાનનો જન્મ-અભિષેક દેવોએ ઘણી જ ધામધૂમથી ઉજવેલો. આ સિવાય આથી વધારે એ ગાથામાંથી કશું જ ન નીકળી શકે. પુરાણોમાં જે એવી અનેક વાનો મળે છે તેની સરખામણીમાં આ કળશોની વાતને પણ મૂકી શકાય. પુરાણોની વાતોને કવિવાણી કહીને ચલવી શકાય તો આ કળશોની હકીકત પણ એવી જ કવિવાણી છે માટે આત્માથી સત્યશોધક સંશોધનદષ્ટિનો વિશેષ વિવેકથી ઉપયોગ કરી એવી કવિવાણીમાંથી સત્યને તારવી કાઢવું જ ઘટે અને આ ગાથા કેવળ ભગવાનનો મહિમા વધારનારી છે અને કવિ સમયમાં જે જાતની અતિશયોક્તિને અલંકારરૂપે વળુંવેલ છે તે કરતાં આ ગાથાની અતિશયોક્તિ તો તદ્દન કવિસમયની હદને વટાવી જાય એવી છે પોતાની તીક્ષ્ણ યુધ્ધિથી સમજી લેવાનું છે.

હવે એ જ કલ્પસૂત્રની ટીકામાં “પુરુષવિશ્વાસે વચનવિશ્વાસઃ” એ વાતને સમજાવતાં ચૌદ પૂર્વોનાં નામો અને તેમને લખવા સાર કંટલી શાહી વપરાય એનું પરિમાણ પણ એક પુરાણની રીત પ્રમાણે આ પ્રમાણે જણાવેલ છે. પ્રથમપૂર્વ લખતાં એક હાથીના વજન જેટલી શાહી વપરાય છે, બીજાપૂર્વ માટે બે હાથીના વજન જેટલી અને એ રીતે દરેક પૂર્વ માટે બમણા બમણા હાથીના વજન જેટલી શાહી વપરાય છે. એનો કોઠો એ ટીકામાં આ પ્રમાણે આપેલ છે.

૧ ઉત્પાદપૂર્વ એક હાથીના વજન જેટલી શાહી	૨ અગ્રાયણીય બે હાથીના વજન જેટલી શાહી	૩ વીર્યપ્રવાહ ચાર હાથીના વજન જેટલી શાહી
૪ અસ્તિપ્રવાહ આઠ હાથીના વજન જેટલી શાહી	૫ જ્ઞાનપ્રવાહ સોળ હાથીના વજન જેટલી શાહી	૬ સત્યપ્રવાહ ત્રીશ હાથીના વજન જેટલી શાહી
૭ આત્મપ્રવાહ ૬૪ હાથીના વજન જેટલી શાહી	૮ કર્મપ્રવાહ ૧૨૮ હાથીના વજન જેટલી શાહી	૯ પ્રત્યાખ્યાનપ્રવાહ ૨૫૬ હાથીના વજન જેટલી શાહી
૧૦ વિદ્યાપ્રવાહ ૫૧૨ હાથીના વજન જેટલી શાહી	૧૧ કલ્યાણ ૧૦૨૪ હાથીના વજન જેટલી શાહી	૧૨ પ્રાણાવાય ૨૦૪૮ હાથીના વજન જેટલી શાહી
૧૩ ક્રિયાવિશાલ ૪૦૯૬ હાથીના વજન જેટલી શાહી	૧૪ લોકખિંદુસાર ૮૧૯૨ હાથીના વજન જેટલી શાહી	૧૫ ચૌદ પૂર્વોને લખવા માટે ૧૬૩૮૩ હાથીના વજન જેટલી શાહી

આ હકીકત પણ અનહદ અતિશયોક્તિથી ભરેલી છે. પહેલું તો એ નક્કી થવું જોઈએ કે પૂર્વો એ શું છે? જેનાં કેવળ નમો જ રમૂતિમાં રહી ગયાં છે અને તેમનો તમામ વિષય સર્વથા નાશ પામી ગયેલ છે અને તે પણ મહાવીર નિર્વાણ પછી લગભગ ત્રણ ચાર સૈકામાં જ. એમને તો આ શાહીની જ વાત યાદ રહી ગઈ અને બીજું કશું જ યાદ ન રહ્યું એ એક ભારે અદ્ભુત બીના કહેવાય. “પૂર્વ” શબ્દ ‘પહેલાના’ ભાવને સૂચવે છે. એટલે એ વિશે એવું કાંઈ એ શબ્દધારા કહી શકાય કે એ કાંઈ પ્રાચીન શાસ્ત્રો હતાં. કદાચ એ પાશ્વનાથ-ભગવાનની પરંપરાનાં શાસ્ત્રો હોય વા તેથી પણ આગળની જૈન પરંપરાનાં શાસ્ત્રો હોય. હવે

એ કદાચ માધ્યામાં હતાં? એનો પણ નિર્ણય ઉકેલ મળતો નથી. કંટલાક કહે છે કે તે સંસ્કૃતભાષામાં હતાં અને હમણાં બ્યાં બ્યાં પૂર્વની ગાથાઓનો ઉલ્લેખ આવે છે ત્યાં બધે એ ગાથાઓ પ્રાકૃત ભાષામાં જ આવે છે. આવી કંટલીયે ગાથાઓ શ્રી જિનભદ્ર-ગણિદાસશ્રમણ પોતાના વિશેષાવશ્યકભાષ્યમાં ઉદ્ધરેલી છે અને વ્યાખ્યાકારોએ તેમને ‘પૂર્વગત’ ગાથા કહીને ઓળખાવેલી છે, એટલે જે પૂર્વોની ભાષા માટે જ મોટો વિવાદ-સ્પર્ધ પ્રશ્ન છે ત્યાં તેની શાહીના પરિમાણની ચર્ચા કેમ ચાલી શકે? વળી, એક બીજી વાત એવી છે કે શાસ્ત્રમાં પૂર્વમાં આવેલા શ્લોકોની સંખ્યા બતાવેલી છે ત્યાં એકથી માંડીને ચૌદપૂર્વના શ્લોકોની સંખ્યા શાહીના પરિમાણની પેઠે વધતી નથી ચાલી. કાંઈમાં અમુક શ્લોકોની સંખ્યા બતાવેલ છે તો કેટલાંમાં એનાથી ઓછા શ્લોકોની સંખ્યા પણ બતાવેલ છે. આ સ્થિતિમાં લખવા માટેની શાહીનું પરિમાણ જે વધતું ચાલ્યું બતાવેલ છે તેની સંગતિ કેમ થઈ શકે? શ્લોક નામનો એક છંદ પણ છે અથવા ‘શ્લોક’નો અર્થ કોઈ પણ ‘પદ્યમય કવિતા’ એવો પણ અર્થ થાય છે તો અહીં આ બેમાંથી ગમે તે અર્થ લઈએ, તો પણ શાહીનું જે પરિમાણ બતાવેલ છે તે ઘડી કેમ શકે? એજ સમજાવું નથી, એક હાથીનું વજન ઓછામાં ઓછું ચાલીશથી પચાસ મણ લઈએ તો એટલા વજનની શાહી કંટલી બધી થાય? અને એ શાહીથી કંટલા શ્લોકો લખાવ? એ બેમાં પણ આ પરિમાણની સંગતિ કેમ કરવી એ સમજાવું નથી. પેલા પૂર્વ માટે એક હાથીના વજન જેટલી શાહીનું પરિમાણ બતાવેલ છે અને ચૌદમાં પૂર્વ માટે ૮૧૯૨ હાથીના વજન જેટલી શાહીનું પરિમાણ બતાવેલ છે. ભારતવર્ષમાંના શાસ્ત્રોમાં વેદોનું સાંજોપાંગ પરિમાણ ઘણું મોટું છે. એથી વધારે પરિમાણ કોઈ શાસ્ત્રનું નથી, તેને માટે કંટલી શાહી જોઈએ? એ વિશેનો કોઈ ઉલ્લેખ હજી સુધી જડેલ નથી. વળી જે જમાનામાં શાસ્ત્રો લખાતાં ન હતાં, કેવળ કદાચ રખાતાં હતાં તે જમાનામાં પૂર્વો માટે આ રીતે શાહીનું પરિમાણ કલ્પવું એ કંટલું સંગત છે એ વાત પણ વિચારણીય છે. બ્રાહ્મણપરંપરામાં ચૌદ વિદ્યાઓ પ્રસિદ્ધ છે તેમ તદ્દનુસાર જૈન-પરંપરામાં કોઈ મહાનુભાવે આ ચૌદ પૂર્વોની યોજના કરી હોય એમ પણ કોઈ જરૂર કહી શકે. આમ અનેક રીતે વિચારતાં પૂર્વોનું સ્વરૂપ, તેમની ભાષા વગેરે નિશ્ચિનપણે કળી શકાતું નથી ત્યાં કેવળ તેમને લખવા સાર શાહીના પરિમાણનો ઉલ્લેખ કંટલા યોગ્ય છે એ તટસ્થપણે વિચારવા જેવું છે. આવી નિરર્ગલ અનહદ અતિશયોક્તિપૂર્ણ નોંધધારા કેવળ એટલું જ તારવી શકાય કે જૈનપરંપરામાં કોઈ ‘પૂર્વ’ નામના ગ્રંથો હતા અને તે ઘણા વિશાળ અને વિપુલ પ્રમાણમાં હતા. બ્યાં બ્યાં સુધી આ માટે બીજી કોઈ સમર્થક સામગ્રી ન મળે ત્યાં સુધી કોઈ પણ સંશોધન દષ્ટિવાળો તટસ્થ અભ્યાસી એ શાહીના પરિમાણ-વાળી નોંધ ઉપરથી ઉપર કહ્યું તેવું જ અનુમાન દોરી શકે. એ સિવાય બીજી કોઈ કલ્પના ન કરી શકે અને શાહીના પરિમાણવાળી નોંધને ભારોભાર અતિશયોક્તિપૂર્ણ માનીને ચાલે.

આપણા અભ્યાસીઓમાં સંશોધનદષ્ટિ ન હોવાથી આની અનહદ અતિશયોક્તિપૂર્ણ નોંધોને લોપ અક્ષરશઃ ખરેખરી માની લે છે અને એમ માની કોઈની પાસે પોતાના શાસ્ત્રોની મહત્તા ગાથા એ શાહીના પરિમાણવાળી નોંધને વા એવી જ બીજી અલંકારમયી હકીકતને આગળ કરે છે ત્યારે એને સાંમળનાર અભ્યાસી એનો પરિહાસ કર્યા સિવાય બીજું શું કરે? અથવા એમ પણ કહે કે જે આવી આવી હકીકતો અક્ષરશઃ ખરી જ હોય તો પછી પુરાણોને જૈન લોકે ખરેખરાં શા માટે નથી માનતાં? એમના પુરાણોના પરિહાસ માટે જૈનમુનિઓએ ધૂર્તોપ્પાન જેવાં પુસ્તકો લખેલાં છે તો આવી આવી પેલા કળશોની અને હાથીપ્રમાણ-શાહીની નોંધો માટે બીજું ધૂર્તોપ્પાન કોઈ કેમ ન લખી શકે? તાત્પર્ય એ છે કે સંશોધનદષ્ટિ કેળવાયા સિવાય ખરો પરમાર્થ પમાતો નથી અને જીવન વેકલાય છે માટે દરેક મુમુક્ષુએ વા અભ્યાસીએ સંશોધનદષ્ટિને કેળવવી જ જોઈએ.

—પંડિત એચરદાસ જીવરાજ દોશી

શ્રી મુગ્ધ જૈન યુવક સંઘ માટે તંત્રી મુદ્રક પ્રકાશક: શ્રી. મણિલાલ મોકમચંદ શાહ, ૪૫-૪૭ ધનજી સ્ટ્રીટ, મુંબઈ.

મુદ્રણસ્થાન: સર્યાકાન્ત પ્રિ. પ્રેસ, ૪૫૧, કાલ્યાણદેવી રોડ, મુંબઈ. ૨